

Eingin dagur eins á Atlantic Supply Base

Leitiborurin er nú settur í aftur føroysku undirgrundina, og hetta merkir, at fitt av virksemi hevur verið og er á Atlantic Supply Base í Saltangará.
- Sjálvandi eri eg ógvuliga spentur. Er man ikki tað, tá leitað verður eftir olju, kann man ikki brúkast í hesi vinnu, sigur Eli Lassen, stjóri

FAROEXPO 07

Vilmund Jacobsen
vilmund@sosialurin.fo

Maðurin, sum seinastu mánaðirnar man hava rokast eina mest, nú fyrireikingar hava verið gjørdar til at seta leitiborin í aftur føroysku undirgrundina, er stjóri á Atlantic Supply Base (ASB), Eli Lassen.

Og nú meðan virksemi á oljubasanum er í hæddini, noyðist Eli eisini at hugsa um FaroExpo, tí felagið, sum rekur ASB, hevur teknað luttøku á vinnustevnuni.

Oljan dregur

- Hetta er fyrstu ferð, at vit verða

við, og tað er ikki minst boringin, sum nú er byrjað á føroyska landgrunninum og oljan, sum funnin er beint sunnanfyri sjómarkið, sum dregur okkum við. Ætlanin hjá okkum er at hava fundir við ymiskar veitarar, sum eru við á FaroExpo. Enn havi eg ikki neyvt lisið listan yvir luttakarar íggjøgnum, men fyrítøkur eru við, sum vit fara at tosa við.

Tað sigur stjórin á ASB, Eli Lassen.

Hann hevur havt nógv um at verið seinastu vikurnar, og nú supply-skip siglir inn og út av William-feltinum fleiri ferðir um vikuna eftir útgerð, eru eisini einir 6-7 lossarar hjá Faro Ship javnan til arbeiðis á oljubryggjuni.

Aftrat sær, hevur Eli ein hjálparmann, meðan boringin fer fram.

Gyltur møguleiki

Stjórin á Atlantic Supply Base sigur, at ætlandi kemur onkur útlendingur við honum á vinnustevnuna, men hann hevur ikki hug at siga, hvør tað er, tí enn er hetta ikki endaliga avgjørt.

- Hetta er ein oljumaður, sum hevur hug at heilsa upp á føroyskar veitarar.



- Vit mugu sannføra feløginu úti í heimi um, at tað loysir seg gera nýtslu av teirri tænastu og veiting, sum vit kunnu bjóða. Tað sigur Eli Lassen, stjóri á Atlantic Supply Base. Myndin av supply-skipi við oljubryggjuna hevur verið vanlig sjón í Runavík í heyst

Mynd: Vilmund Jacobsen

Stjórin á ASB heldur, at nú olja er funnin so nær føroyska sjómarkinum, og nógv styttri vegur er hjá supply-skipum á Runavík enn til Aberdeen, eigur hetta sum tíðin liður at gerast ein gyltur møguleiki hjá føroyskum veitarum.

- Vit hava eftir mínum tykki fleiri fyrítøkur í Føroyum, sum eru væl egnaðar at veita ymiskar tænastur til oljuvinnuna. Vit hava fólk, sum eitt nú duga at sveisa, sum duga maskinarbeiði og sum duga el-arbeiði, og vit eiga eisini fólk og fyrítøkur, sum hava tær vanligu forsyningarnar, ið skulu til, eitt nú proviant og olju.

Eli heldur, at oljuvinnan, sum

nú er komin so tætt uppat okkum, saktans kundi verið ein parttíðarvinna hjá nøkrum av hesum fyrítøkum.

- Uppgávan hjá okkara veitarum og okkum øllum, sum longu eru partur av hesi vinnu, er at sannføra feløginu úti í heimi um, at tað loysir seg gera nýtslu av teirri tænastu og veiting, sum vit kunnu bjóða okkum fram við, sigur hann.

Spentur stjóri

- Jú, sjálvandi eri eg ógvuliga spentur upp á hesa leitiboringina, ið BP sum høvuðsfelag nú er farið

undir. Er man ikki spentur í slíkum tíðum, tá leitað verður eftir olju í føroysku undirgrundini, kann man ikki brúkast í hesi vinnu.

Eli Lassen sigur, at enn er torført at meta um, nær henda leitiboringin verður liðug, men hann væntar, at tað verður einaferð um ársskiiftið.

- Nú skulu vit bara vóna, at BP rakar við olju í rakstrarligum nøgdum í føroysku undirgrundini, sigur stjórin á Atlantic Supply Base.

Borg heildarveitari til byggivinnuna

Meðan Mentanarvika er, verður listaframsýning í Borg í Saltangará. Vit hava verið ein lítlan "rundtúr" í fyrítøkuni við Rodmundi Nielsen, stjóra

FAROEXPO 07

Vilmund Jacobsen
vilmund@sosialurin.fo

Fyri einum góðum mánaði síðan kunngjørdur teir, sum nú eiga fyrrverandi feløginu, P/F Højgaards Hansdilsvirki, P/F Klaksvíkar Timburhandil og P/F Klement Petersen, at feløginu eru lögð saman, og at nýggja felagið hevur fingið navnið P/F Borg.

Hesi feløg hava seinastu tíðina havt sama eigara, og nú hildu teir, at tíðin var komin til, at feløginu vórðu lögð saman – og fingi ein felags samleika.

Teir, sum eiga P/F Borg í dag, eru Rodmundur Nielsen, Jónsvein Knudsen og Jóhannus Danielsen, sum er figgarleiðari.

Hornasteinurin

- Vit hava valt at geva samanlagda felagnum navnið Borg, tí vit halda, at hetta hóska væl til virksemi hjá okkum, ið alt á ymiskan



Í Borg í Saltangará fer Livar Nysted at sýna fram list. – Vit eru ógvuliga fegin um, at vit kunnu vera ein partur av Mentanarvikuni, sigur Rodmundur Nielsen, stjóri í P/F Borg

hátt hevur "húsið" sum hornastein.

Stjórin í felagnum, Rodmundur Nielsen, vísir á, at ein borg er eitt verndarvirki ella ein skansi, har fólk frá gamlari tíð høvdu sínar goymslur.

- Ein Borg er eisini ein miðdepil og eitt savningarstað, sum skarar fram úr landslagnum, sigur hann.

Samanlagda felagið hevur fyra rakstrarstöð, sum liggja í Runavík, har høvuðsdeildin er, Klaksvík, Fuglafirði og í Saltangará.

- Eingin broyting verður við okkara vøru-og tænastuúrvali, men vit fara at leggja stóran dent á, at okkara viðskiftafólk fáa eina uppافتur betri tænastu, sigur hann.

Listaframsýning

Nú Mentanarvika og FaroExpo verða í Runavíkar-økinum, verður

Borg í Saltangará karmur um eina listaframsýning hjá Livari Nysted.

Framsýningin letur upp mánaðagin komandi klokkan 10 og verður opin til og við hósðagin klokkan 18. Fríggjadagin er opið frá klokkan 10 til 17.30 og leygardagin frá klokkan 10 til 17.

- Vit eru sera fegin um, at Borg í Saltangará kann vera ein partur av Mentanarvikuni, og øll vælkominn inn á gólvið, sigur Rodmundur Nielsen.

"Rundtúr"

Nú vit tosa við stjórin í P/F Borg, kemur hann ein "rundtúr" við okkum, og í stuttum letur hann okkum vita, hvussu fyrítøkan sær út í dag.

- Í Borg í Klaksvík hava vit timburhandil, og har hava vit

eisini lagt stóran dent á køkspartin. Her eru stórar broytingar framdar, ið gera køkarnar til ein sjónligari part av virkseminum. Í Klaksvík hava vit soleiðis ein góðan handil við góðari tænastu.

Í Fuglafirði hevur Borg timburhandil, beint omanfyri bátahylin, og í Syðrugøtu hevur felagið eina holl, har handverkarar og viðskiftafólk hjá Borg kunnu smíða elementir til hús og annað.

- Vit hava hollina í Syðrugøtu sum eina tænastu til okkara viðskiftafólk, sigur hann.

Á Hústoft, omanfyri Lamba, hevur felagið dynamitt-goymslu og eisini er ein minni dynamitt-goymsla í Havn.

- Nú koma vit út til Borg í Saltangará, har vit hava køkar, hvítvørur, skrivstovumøblar, garaguhurðar, steinar til laging og mangt mangt annað.

Rodmundur sigur, at úti í Runavíkini, har timburhandilin er við stórar amboðsdeild, er eisini høvuðsfyrisitingin hjá felagnum.

At enda koma vit yvir á Rituvíkarháls, har Borg hevur stóran goymslubygning.

Dugnalig starvsfólk

Eini 55 fólk eru í starvi hjá P/F Borg, og stjórin dylur ikki fyri, at hesi eru grundarsteinurin undir fyrítøkuni.

- Vit hava dugnalig fólk, sum øll hava verið opin fyri broytingum og betran av fyrítøkuni. Summi hava verið leingi í fyrítøkuni og hava fleiri ára royndir, onnur eru nýggjari. Men felags fyri øll er, at tey øll vilja frameftir. Eg haldi, at tað er heilt ótrúligt, sum øll hava verið væl við og eru positiv fyri teimum broytingum, sum longu eru gjørdar og standa fyri frammán, sigur Rodmundur Nielsen, stjóri.

P/F Borg er í fyrsta lagi ein heildarveitari til føroysku byggivinnuna.